

25 ta' Mejju, 1956

Imħallfin:

Is-S.T.O. Sir L. A. Camilleri, Kt., LL.D., *President*;
 Onor. Dr. A. J. Montanaro Gauci, C.B.E., K.M., LL.D.
 Onor. Dr. W. Harding, K.M., B.Litt., LL.D.

Paul Koludrovich *versus* Carmelo Muscat

**Lokazzjoni — Board tal-Kera — Novazzjoni —
 “Animus Novandi” — Prova — Art. 1223(2), 1188,
 u 1222 (a) tal-Kodiċi Ċivili**

In-novazzjoni hija waħda mil-modi ta' estinzjoni tal-obligazzjoni; u hemm novazzjoni oġġettiva meta ssir obligazzjoni għida li tigi sostitwita għall-oħra pre-eżistenti, li b'hekk tigi estinta. U b'ligi espressa, in-novazzjoni ma tistax tigi preżunta, u l-“animus novandi” għandu jirriżulta b'mod ċar u univoku.

In-novazzjoni oġġettiva taċita għandha tirriżulta minn inkompatibbiltà bejn l-“id quod actum est” u l-esklużjoni tal-volontà li ssir novazzjoni; u ma hemmx novazzjoni jekk l-obligazzjoni antika ma tigi maqtula, imma sempliċement modifikata; għalhekk billi ssir xi modifikazzjoni fi ftehim, ma tawverax ruħha novazzjoni bejn il-partijiet, jekk ma kienx hemm l-intenzjoni li ssir obligazzjoni għida in sostituzzjoni għall-antika, li tigi mill-partijiet imħasra. Mhux kull modifika, għalhekk, iġġib l-estinzjoni tal-obligazzjoni. billi l-partijiet jistghu jzidu jew inaqqsu xi haġa mingħajr ma tigi annullata l-obligazzjoni, bir-riżultat li tkun giet biss modifikata.

Barra minn dan, in-novazzjoni trid tigi pruvata minn min jalleġaha; u f'każ ta' dubju għandha tigi eskluża.

Għaldaqstant, jekk wiehed ikun jikri parti minn fond, u sussegwentement jiehu b'kiri parti oħra ta' l-istess fond, bil-fatt biss li l-kera taż-żewġ partijiet jibda jithallas globalment u bi skadenza waħda ma jistax jingħad li saret novazzjoni fis-sens li l-obligazzjoni l-antika, li kellha bħala oġġett tagħha parti waħda mil-fond, għat sostitwita b'oħra li kellha bħala oġġett tagħha ż-żewġ partijiet ta' dak il-fond.

Il-Qorti; — Rat ir-rikors quddiem il-Board li Jirregola l-kera ta' Paul Koludrovich, li talab sabiex jigi ridott il-kera tal-kamra minghajr mobbli fl-ewwel pjan tal-fond numru 2 Scots Street, Valletta, mikrija lilu għall-abitazzjoni f'Ottubru 1944 bil-kera ta' £36 fis-sena;

Rat is-sentenza mogħtija minn dak il-Board fil-25 ta' Marzu 1956, li biha giet respinta l-eċċezzjoni tal-intimat, u gie dikjarat li l-kamra in kwistjoni tiffirma oggett ta' kirja separata, u għaldaqstant ir-rikors gie differit għall-eżami tal-istess kamra u sentenza għas-seduta tad-9 ta' Mejju 1956; wara li kkunsidra;

Illi mill-provi gie stabbilit li f'Novembru 1945 ir-rikorrent kien kera minn għand l-intimat il-kamra in kwistjoni bi h'as ta' £3 fix-xahar. Fl-ewwel ta' Frar 1946 huwa kera kamra oħra mill-istess fond sabiex jibda jaħdem fiha ta' mastrudaxxa. Il-kera taż żewġt ikmamar kien jithallas fil-bidu ta' kull xahar, u kienet issir riċevuta waħda. L-intimat fix-xhieda tiegħu qal li, meta r-rikorrent talbu t-tieni kamra, huma fteħmu li jsir kera wieħed għal kollox;

Illi l-kwistjoni li għandha tiġi riżoluta hija jekk kienx hemm bejn il-partijiet novazzjoni, kif isostni l-intimat, jew le, skond il-versjoni tar-rikorrent;

Illi fix-xhieda tiegħu l-intimat beda biex qal li lir-rikorrent kien krieli b'kirja waħda żewġt ikmamar, waħda biex jaħdem ta' mastrudaxxa fiha u l-oħra biex jabita fiha, u li ma jiftakarx kemm kien il-kera komplessiv, u dejjem saret riċevuta waħda. Fil-kontro-eżami, mbagħad, irrikonoxxa li fil-fatt għall-ewwel ir-rikorrent kien ha l-kamra ntiza għall-abitazzjoni u mbagħad, wara ċertu żmien, kien talbu kamra oħra; dawn kienu fl-istess dar, però mhux fl-istess pjan; u li ma jiftakarx kemm kien il-kera ta' kull waħda mill-ikmamar; biss jiftakar li, meta r-rikorrent kien mar għat-tieni kamra, kienu fteħmu li jsir kera wieħed għal kollox;

Illi, għall-kuntrajru, il-mara tar-rikorrent xehdet li għall-kamra li kienu hađu fil-bidu għall-abitazzjoni kienu fteħmu £3 fix-xahar, u għal dik li hađu iżjed tard, biex fiha żewġha jaħdem ta' mastrudaxxa, kienu fteħmu £1. 5. 0 fix-

xahar. Il-kera taż-żewġ kmamar kien jithallas kull l-ewwel tax-xahar;

Illi, fil-fehma tal-Board, għalkemm il-kera taż-żewġt ikmamar kien jithallas fl-istess ġurnata, fl-ewwel tax-xahar, u għalkemm kienet issir riċevuta waħda, dan ma kienx jimplika li bejn il-partijiet kienet saret novazzjoni fis-sens li għall-obligazzjoni oriġinali, li kellha bħala oġġett il-kamra destinata għall-abitazzjoni, giet sostitwita oħra, li kellha bħala oġġett tant dik il-kamra kemm il-kamra destinata għax-xogħol tar-rikorrent;

Illi fl-art. 1223 (2) tal-Kodiċi Civili jinsab dispost li "in-novazzjoni mhix prezunta; l-intenzjoni li ssir għandha tidher biċ-ċar". Issa, jekk wieħed, għal grazzja tal-argument, irid jammetti li f'moħħ l-intimat kien hemm dina l-intenzjoni, dan ma jfisserx li daqshekk hu biżżejjed; għaliex jehtieg li jkun hemm l-istess intenzjoni f'moħħ iż-żewġ partijiet kontraenti;

Illi, inoltre, skond id-dispożizzjoni tal-art. 16 (1) tal-Ordinanza XXI tal-1931, "il-pattijiet jew kondizzjonijiet li jeskludu lill-kerrej mil-benefiċċji mogħtijin b'din l-Ordinanza, sew jekk dawn il-kondizzjonijiet jew pattijiet ikunu gew mifthemma qabel ma din l-Ordinanza bdiet isseħħ jew wara li tkun bdiet isseħħ, huma nulli u mingħajr effett". Issa, il-ftehim li jippretendi li sar l-intimat għandu evidentement l-iskop li jippriva lir-rikorrent milli jkun jista' jitlob li jiġi fissat il-"fair rent" tal-kamra in kwistjoni; u għalhekk ma jista' jkollu ebda valur, għaliex dikjarat espressament mill-liġi bħala null u ta' ebda effett";

Rat ir-rikors tal-intimat Carmelo Muscat quddiem din il-Qorti, fejn talab li s-sentenza fuq imsemmija tiġi revokata, billi tiġi milqugħa l-eċċezzjoni tiegħu fis-sens li kien hemm novazzjoni, u għalhekk l-appellat ma setgħax jitlob il-fissazzjoni tal-kera xieraq ta' kamra waħda biss, imma kien imissu talab il-fissazzjoni tal-"fair rent" tal-kamra in kwistjoni u tal-kumditajiet l-oħra wkoll kollox f'daqqa, bħala kirja waħda; bl-ispejjeż;

Omissis;

Ikkunsidrat;

Illi rriżulta mill-provi prodotti, u minn dawk li għalihom saret riferenza, li f'Novembru 1944 l-appellant ha b'kera minn għand l-appellant £3 fix-xahar il-kamra msemmija firrikors. Dik il-kamra kellha sservi għall-abitazzjoni tal-appellant u ta' martu. Meta għadda ftit taż-żmien, u preċiżament fl-ewwel ta' Frar 1946, billi l-appellant ried post fejn jaħdem ta' mastrudaxxa, ha minn għand l-appellant kamra oħra fi-istess korp ta' bini, u sovrastanti għal dik ta' qabel, bil-kera ta' £1. 5. 0 fix-xahar. Il-kera taż-żewġ kmamar kien, għalhekk, ta' £4. 5. 0 fix-xahar, li kien jithallas globalment kull l-ewwel tax-xahar; u tiegħu kienet issir riċevuta waħda;

Ikkunsidrat;

Illi l-pretensjoni tal-appellant hija, li, meta saret il-lokazzjoni tat-tieni kamra għall-użu ta' "workshop", kien hemm novazzjoni, fis-sens li għall-obligazzjoni oriġinali, li kellha bhala oġġett kamra waħda (dik tal-abitazzjoni), giet sostitwita obligazzjoni oħra li kellha bhala oġġett iż-żewġ kmamar fuq imsemmijin flimkien. L-appellant isostni li kien hemm novazzjoni oġġettiva, li in forza tagħha l-lokazzjoni taż-żewġ kmamar fuq indikati saret waħda;

Qabel ma l-Qorti tghaddi għall-eżami tal-imsemmija pretensjoni tal-appellant, hemm lok li jiġi rivelat li bis-sentenza tal-Board tat-23 ta' Frar, 1953, fuq irrikors l-iehor fl-ismi jiet inversi, l-appellant Koludrovich gie kundannat iżgombra mill-kmamar li kienu għandu b'kera minn għand l-appellant fi żmien erbghejn ġurnata. Għalhekk l-interess tal-appellant il-lum ma jistax ikun iehor hlief dak li jiġi stabbilit il-"fair rent", biex, jekk jirriżulta li huwa hallas żejjed, ikollu dritt, skond il-liġi, għar-ripetizzjoni tal-eċċess minnu mhallas; u ma jistax ikun hemm dubju li għall-perijodu mill-ewwel ta' Novembru 1944 sal-31 ta' Jannar 1946, jiġifieri meta l-appellant kellu in lokazzjoni biss kamra waħda (dik tal-abitazzjoni); il-"fair rent" għandu jiġi stabbilit biss għal-dik il-kamra; *AND*

Ikkunsidrat;

Illi, skond il-ligi, in-novazzjoni hija wiehed mil-modi ta' estinzjoni tal-obbligazzjoni (art. 1188 Kodiċi Civili); u hemm novazzjoni oġgettiva meta ssir obbligazzjoni ġdida li tiġi sostitwita għall-oħra pre-eżistenti, li b'hekk tiġi estinta (art. 1222 (a) Kod. cit.). B'ligi espressa, in-novazzjoni ma tistgħax tiġi preżunta, u l-"animus novandi" għandu jirriżulta b'mod ċar u univoku (art. 1223 (2) Kod. cit.). Il-Giorgi (Delle Obbligazioni, Vol. VIII, par. 242) jiddefinixxi l-"animus novandi" bħala "la volontà e l'accordo delle parti di estinguere l'antica obbligazione". L-istess awtur, wara li jgħid li n-novazzjoni tista' tkun espressa jew taċita, ikompli jgħid (op. cit., Vol. VII, pag. 515, para. 389), li "taċita è la novazione quando risulta dalla incompatibilità tra il "quod actum est" e la esclusione della volontà di novare. Della quale incompatibilità sono queste le caratteristiche: 1. che il debitore sia stato svincolato assolutamente della obbligazione primitiva; 2. che la seconda obbligazione contenga un mutamento tanto sostanziale in confronto della prima, da non permettere di considerarla come semplice modificazione della obbligazione precedente. La novazione cumulativa, quale appunto risulterebbe dalla unione di due obbligazioni, non è vera novazione". Tal-istess fehma huma Borsari (Vol. III, P. II, pag. 725 u 727, par. 3234 u 3235; il-Laurent (Vol. XVIII, pp. 199, 210 u 213, par. 243, 259, 266); u Ricci (Vol. VI, pp. 358, 362, 360, par. 285, 287 u 289 bis). U l-istess prinċipji ġew segwiti u adottati mill-ġurisprudenza taġna;

Infatti, din il-Qorti (Vol. XXVII-I-935, Vol. XIII, 228, u Vol. XXX-I-943), wara li qalet li n-novazzjoni ma tista' qatt tkun preżunta, u li għandha tirriżulta b'mod ċar, kompliet tgħid: "È necessario che vi sia l'incompatibilità della coesistenza delle due obbligazioni; e in caso di dubbio la novazione deve essere esclusa". Gie wkoll ritenut li, biex obbligazzjoni tista' titqies bħala estinta, "è necessario che tutti i costitutivi di essa siano alterati" (Vol. XX-II-452), u li, biex ikun hemm novazzjoni, hemm bżonn li jitbiddel il-kreditu fis-sostanza u jiġi annullat it-

titolu originali tal-kreditu (Vol. XXIX-II-808). In-novazzjoni oġġettiva taċita għandha tirriżulta minn inkompatibilità bejn l-“id quod actum est” u l-esklużjoni tal-volontà li ssir novazzjoni” (Vol. XXIX-III-80); u ma hemmx novazzjoni jekk l-obligazzjoni l-antika ma tiġix maqtula, imma sempliċement modifikata (Vol. XXXI-I-753); għaliex, billi ssir modifikazzjoni fi ftehim, ma tavverax ruħha novazzjoni bejn il-partijiet jekk ma kienx hemm l-intenzjoni li ssir obligazzjoni ġdida in sostituzzjoni għall-antika, li tiġi mill-partijiet imħassra (Vol. XXXV-II-607). Mhux kull modifika; għalhekk, iġġib magħha l-estinzjoni tal-obligazzjoni, billi l-partijiet jistgħu jzidu jew inaqqsu xi haġa mingħajr ma tiġi annullata l-obligazzjoni, bir-riżultat li tkun ġiet biss modifikata;

Ikkunsidrat;

Illi, meta għall-fattispeċje jiġu applikati l-prinċipji fuq elenkati, konsakrati mid-dottrina u mill-ġurisprudenza, il-pretensjoni tal-appellant ma tistgħax tiġi aċċettata, billi ma jirriżultax b'mod ċar u univoku li fl-okkażjoni tal-lokazzjoni tat-tieni kamra għall-użu ta' "workshop" ġiet estinta l-obligazzjoni preċedenti relattiva għall-lokazzjoni preċedentement magħmula tal-kamra għall-abitazzjoni. Iċ-ċirkustanzi msemmijin fir-rikors tal-appell, li minnhom l-appellant irid jinduċi n-novazzjoni minnu pretiża, mhumiex suffiċjentement ċari u univoċi. Infatti, il-fatt li l-kera taż-żewġ kmamar kien jithallas f'ġurnata waħda, u għal dak il-hlas kienet issir riċevuta waħda, xejn ma hu haġa ta' min jistaghġeb biha, meta l-kera kien jithallas bix-xaħar; u ċertament ma jeskludix il-ko-eżistenza taż-żewġ obligazzjonijiet, li mhumiex inkompatibbli waħda mal-oħra. L-istess jingħad għaċ-ċirkustanza l-oħra li l-appellant għamel domanda waħda quddiem il-Board għall-iżgumbrament minhabba morożità. Ladarba l-appellat kien moruż fil-hlas tal-kera taż-żewġ kmamar, ma kienx hemm raġuni biex ma ssirx domanda waħda għall-iżgumbrament miż-żewġ kma-

mar, u għalhekk il-fatt li saret domanda simili ma jurix neċessarjament in-novazzjoni pretiża mill-appellant;

Jingħad ukoll li n-novazzjoni giet allegata mill-appellant, u għalhekk fuqu huwa mixhūt l-oneri li jippruvaha b'mod ċar u univoku (art. 1223 (2) Kod. ċit.); u f'każ ta' dubju għandha tiġi eskluża. Ix-xhieda tal-appellant f'dan ir-rigward mhix soddisfaċenti; mhux biss għaliex kontradetta minn dik tal-mara tal-appellat, iżda anki għar-raġunijiet hawn taħt miġjuba. Fix-xhieda li ta quddiem il-Board fis-16 ta' Novembru 1955 (fol. 8) wera ruħu wisq incert, billi qal li ma kienx jiftakar kemm kien il-kera pattwit għall-ewwel kamra u dak għat-tieni kamra. Għall-ewwel kamra ma kienx jiftakar kemm "krijielu", u għat-tieni kamra ma kienx jiftakar kemm "tahieli"; u lanqas kien jiftakar kemm kien il-kera globali taż-żewġ kmamar. Għalkemm kien għadda żmien aktar, fix-xhieda tiegħu l-oħra, mogħtija quddiem din il-Qorti fl-14 ta' Mejju 1956, ftakar il-partikularitajiet kollha rigward dawk il-lokazzjonijiet, kompriż l-ammont tal-kera pattwit. Taħt dawn iċ-ċirkustanzi, ix-xhieda ta' Vera Koludrovich, mart l-appellat, tidher iżjed aċċettabbli;

Għar-raġunijiet fuq miġjuba, u għal dawk tal-Board, li huma adottati;

Tirrespingi l-appell u tikkonferma s-sentenza appellata, bl-ispejjeż ta' dan l-appell mingħajr taxxa. iżda bidritt tar-Reġistru kontra l-appellant Carmelo Muscat; u tordna li l-atti jiġu rinviati quddiem il-Board li Jirregola l-Kera għall-kontinwazzjoni.
